




## Francesco Buhagiar (1876- 1934)

Wiehed min-nies l-aktar illustri li okkupaw il-kariga ta' president tal-Każin tal-Banda Duke of Connaught kien l-Avukat Francesco Buhagiar li serva f'din il-kariga bejn l-1920 u l-1923. Illum il-ġurnata f'it nies jafu li Buhagiar serva bħala Prim Ministru ta' Malta bejn l-1923 u l-1924. Buhagiar tweled il-Qrendi fis-6 ta' Settembru 1876 ġo familja tal-ħaddiema li iżda kienet marret tajjeb fin-negozju ta' l-irham li kellu missieru Michele. Kellhom hanut Blata l-Bajda fit-triq li tagħti għall-belt Valletta. Mill-Qrendi l-familja Buhagiar marret toqgħod Birkirkara. Sadanittant Buhagiar wara li attenda il-liceo mar l-Università ta' Malta fejn iġgradwa bħala avukat fl-1901 u beda jipprattika fil-liġi ċivili u kummerċjali. Il-klijentela tiegħu kienet l-aktar bdiewa u x'aktarx minħabba x-xogħol tal-qorti Buhagiar mar joqgħod il-Belt f'numru 145, Strada Stretta. Fis-sajf kien imur villegġjatura San Pawl il-Baħar. F'Marzu ta' l-1902 kien wiehed minn grupp imdaqqs ta' studenti u ggradwati Maltin li marru Sqallija fejn ingħataw laqgħa kordjali hafna u ġew milqugħin minn dinjitarji tal-post.



Francesco Buhagiar daq xi f'it tas-saram fil-ħajja personali tiegħu. Iżżewweġ fit-28 ta' Frar 1905 lil Eliża Said mill-Belt Valletta. Kellhom sitt itfal, għexu biss żewġ subien u tifla. Eliża fill-fatt mietet waqt it-twelid ta' l-aħħar wild taż-żwieġ f'Jannar ta' l-1916. Wara xi żmien armel Buhagiar iżżewweġ fit-18 ta' Settembru 1917 lil oħt Eliża, Enrichetta, prattika li ma kinix għal kollox stramba dak iż-żmien. Ma' Enrichetta kellu żewġ subien oħra.

Buhagiar interessa ruħu minn kmieni fil-politika. Hareġ għall-elezzjoni tal-kunsill tal-gvern f'Ottubru 1909 fuq is-sitt distrett li kien jinkludi Birkirkara, ma' grupp ta' nies magħrufin bħala l-Liberali, li għalkemm kienu jappartjenu għall-moviment msejjaħ nazzjonali ma kienux jaqblu mall-kumplement tal-massa. L-isforzi tagħhom ma kinux suċċess u Buhagiar wara dan inqata' xi f'it mid-dinja politika ta' dak iż-żmien. Pero' kien attiv kulturalment. Bejn l-1913 u l-1922 kien president tas-Socjetà Filarmonika Lourdes tal-Qrendi u bejn l-1918 u l-1919 president tas-Socjetà Cittadina King's Own tal-Belt Valletta. Jidher ukoll li kellu xi nvolvement fiċ-Ċircolo VII Settembre tal-Għarghur. Kien attiv ukoll fil-każin Malti li tiegħu kien president mill-1934. F'April tal-1921 ġie nominat għall-kunsill ta' l-Università iżda ma ġiex elett.

Sadanittant, kienu qed jiġru żviluppi nteressanti hafna fl-istorja politika Maltija u kien delegat fl-Assemblea Nazzjonali li ġiet mlaqqa' biex tiffurmola kostituzzjoni ġdida għal Malta. F'nofs l-1921 ġiet fis-seħh il-kostituzzjoni Amery Milner li biha għall-ewwel darba kien se jkun hemm l-ewwel parlament Malti bi Prim Ministru u kabinet responsabbli għat-tmexxja ta' diversi oqsmas tal-pajjiż. Dan il-pass qanqal interess kbir fost il-Maltin u l-aktar akkaniti bdew jiffurmaw partiti politiċi bil-ħsieb li jikkontestaw l-ewwel elezzjonijiet li kellhom isiru. Buhagiar ingħaqad ma' grupp msejjaħ l-Unione Politica Maltese, li kellu politika moderata u li riedet bilanċ bejn l-influenza Taljana u dik Ingliża kif ukoll li tffitex l-iżvilupp soċjali u ekonomiku tal-pajjiż u l-protezzjoni tar-reliġjon Kattolika.

Fl-elezzjonijiet ta' Ottubru 1921 Buhagiar hareġ għall-Assemblea Legislattiva, kif kien msejjaħ il-parlament ta' dak iż-żmien, fuq is-sitt distrett. Ġie elett bi 399 vot, t-tieni l-aktar kandidat popolari fuq dak id-distrett. Meta thabbru r-riżultati ta' l-elezzjonijiet instab li l-UPM kellu l-akbar numru ta' sigġijiet, erbatax, iżda ma kellux aktar minn nofs għaliex b'kollox kien hemm 32. Dak iż-żmien kienu telghu fil-parlament erba' partiti u allura xi haġa bħal din kienet mhux biss possibbli imma probabli. Minkejja kollox tal-UPM iddeċidew li jiffurmaw gvern bl-għajnuna tal-Partit Laburista li kellu seba' sigġijiet. Din ma kinetx xi haġa faċli għall-fatt li l-UPM kien partit tal-klassi għolja u konservattiv, xi haġa li l-Laburisti żgur li kienu kontra tagħha. Fit-trattativi li saru bejn iż-żewġ partiti Buhagiar serva ta' pont bejn iż-żewġ partiti għaliex minkejja li kien mal-partit tas-sinjuri kien essenzjalment ta' oriġini tal-klassi tal-ħaddiema.

Fl-ewwel xhur ta' l-amministrazzjoni li bdiet fl-ewwel ta' Novembru ta' l-1921 Buhagiar kien jghin fix-xoghol tal-Gvern bhal per eżempju kien membru fuq il-bord tal-kuntratturi mal-Prim Ministru Joseph Howard li kien ukoll ministru tal-finanzi. Apparentement kien Buhagiar li hareġ bl-idea li jiġi organnizzat il-lottu pubbliku, miżura li giet milqugħa tajjeb hafna għaliex bdiet thalli l-flus fiz-żmien meta l-gvern kellu bżonn kbir ta' fondi. Gie wkoll nominat għall-hatra ta' deputat speaker imma ma ġiex elett. Izda wara r-riżenja tal-ministru tal-Gustizzja il-Konti Caruana Gatto, Buhagiar lahaq minflok fit-13 ta' Ottubru 1922. Bhala tali ressaq numru ta' liġijiet fil-parlament għan-nom tal-gvern. Kien ukoll responsabbli għall-habs u għar-reformatorju u hadem hafna sabiex itejjeb il-kundizzjonijiet ġewwa fihom. Ir-reformatorju żaru numru ta' drabi u estendih biex kull min ikun ikkundannat il-habs u jkun taht it-18-il sena jmur hemm flok il-habs. Serva wkoll bhala aġent Ministru ta' l-Edukazzjoni, u aġent Ministru ta' l-Industrija u l-Kummerċ meta dawn il-Ministri ma setgħux jaqdu dmirhom għal xi raġuni jew oħra. Għamilha wkoll ta' aġent Prim Ministru għal xi żmien bejn Settembru u Ottubru.

F' Novembru tal-1923 il-gvern tal-UPM għadda minn burraxka wara li l-Prim Ministru Howard waqt żjara f'Ruma qal xi kliem li gie nterpretat bhala dislejali lejn l-Ingilterra. Howard kellu jirriżenja u l-eżekuttiv tal-partit għazel lil Buhagiar biex jissuċedih. Il-laqgħa fil-fatt saret fid-dar ta' Buhagiar li dak iż-żmien ma kienx qed johroġ għax kien kiser saqajh. Gie ttamat li n-nomina ta' Buhagiar kienet tghin il-gvern biex jibqa' fuq saqajh fil-parlament bil-għajjuna tal-partit Laburista minhabba il-fiducja li Buhagiar kien igawdi ma' dan il-paritit. Il-problema tas-siġġijiet kienet għadha ma ssolvietx u fil-fatt il-gvern ta' Howard kien waqa' darbtejn meta l-Laburisti vvutaw mal-partiti ta' l-Oppożizzjoni. Mhux kulhadd laqa' l-hatra ta' Buhagiar bil-pożittiv. Anke fil-partit tiegħu stess kien hemm min qal li fiċ-ċirkostanzi kien ikun aħjar li kieku saret elezzjoni. Kien hemm ukoll min kien tal-fehma li flok Buhagiar messu lahaq Prim Ministru Ugo Mifsud li kien Ministru u kien ukoll popolari hafna. Il-Gvern gie akkużat li heles mill-Prim Ministru Howard. Il-fatt li Buhagiar ma kienx jixtieq l-għaqda ma' l-Italja kien ifisser li kien hemm min ma kienx jaqbel miegħu minn fost il-moviment nazzjonali li għalih kien jappartjeni l-UPM.

Buhagiar żamm il-ministri ta' żmien Howard hlief il-Ministru tax-Xoghlijet Pubbliċi. Kien kabinet ta' hamsa minn nies u Buhagiar innifsu barra li kien Kap tal-Ministeru kif kien magħruf il-Prim Ministru



## MEAT MARKET

*Special offer on cube roll, sirloin & chicken items.*

**Valley Road, Birkirkara**

**Tel. 2144 2066**

dak iż-żmien kien ukoll Ministru tal-Ġustizzja u tal-Finanzi. Però kien ċeda ir-responsabbiltà għall-habs u r-riformatorju.

Bħala amministrazzjoni l-Gvern ta' Buhagiar kien tkomplija ta' dak ta' Howard. It-taraġ li hemm il-Barrakka kien proġett tad-dipartiment tax-Xogholijiet Pubbliċi ta' dak iż-żmien u ġewwa Birkirkara stess kienet din l-amministrazzjoni li lestiet it-triq bejn il-widien ta' Birkirkara u l-Imsida magħrufa ahjar bħala Triq Mannarino. Ix-xogħol fuq l-iskola primarja ta' Birkirkara wkoll inbeda f'dan iż-żmien eżattament f'Novembru 1923. Buhagiar kien jiehu xogħlu bis-serjetà hafna u hafna drabi kien jahdem sa tard bil-lejl. Kellu vizzju li jċempel l-ghases tal-pulizija fit-tard biex ikun ċert li qed jagħmlu xogħlhom. U tejjeb hafna l-offiċċju tal-Prim Ministru li dak iż-żmien kien għadu fil-Palazz il-Belt. Webbes kemmxejn idejh ma' l-Oppożizzjoni harxa tal-Partit Kostituzzjonali u f'itit ġimghat wara li tela' bagħat il-pulizija jagħmlu tfittxija fil-kwartieri tagħhom.

Minhabba l-ammont kbir ta' nies bla xogħol kienet għaddejja ħidma biex il-Maltin ikunu jistgħu jemigraw fi żmien meta pajjiżi tradizzjonalment assoċjati ma' l-emigrazzjoni bħall-Awstralja u l-Amerika kienu jillimitaw hafna d-dhul tal-Maltin. Kien fi żmien Buhagiar li dawn iż-żewġ pajjiżi infteħu għall-Maltin b'mod li fl-Amerika setgħu jidhlu kważi mija fis-sena u fl-Awstralja l-istess ammont kull xahar. Kien ukoll f'dan iż-żmien li l-vapuri għall-Awstralja bdew jieqfu Malta u dan qatta' l-iskariġġ u l-ispejjeż biex wiehed imur f'pajjiż iehor biex jaqbad il-vapur. Komplet ukoll l-estensjoni ta' l-edukazzjoni u barra dik ta' Birkirkara kienu qed jinbnew skejjel f'Hal-Għaxaq, Hal-Qormi u l-Isla. Fi żmien Buhagiar kien tkabbar il-liceo u reġgħet ġiet introdotta is-sistema tal-premijiet fl-iskola sekondarja t'Għawdex. Kien hemm numru ta' xogħolijiet pubbliċi għaddejin f'dak iż-żmien inkluż il-preparazzjoni biex tiġi żviluppata il-biċċa art bejn il-Belt u l-Furjana u t-twessigh ta' Triq it-Torri f'tas-Sliema. Kienu wkoll qed jiġu estiżi s-sistemi tal-elettriku u l-ilma. Minhabba il-faqar li kien hawn saru sforzi biex titrażzan l-ġholi tal-ħajja u komplet il-ħidma biex jiġi mtejjeb is-servizz mediku. Fil-fatt dan ġie estiż għal aktar irhula u l-isptar ta' l-Imġieret ġie mkabbar.

Saru numru ta' liġijiet importanti inkluż dik elettorali, liġi li tirrikonoxxi it-titli tal-Papa u liġi li tirreċiproka d-deċiżjonijiet tal-qradi Ingliżi f'Malta. Ġiet attwata l-liġi tal-posta li kienet saret fi żmien il-Prim Ministru Howard li biha s-sistema postali ta' Malta ġiet ugwali ma' dik ta' barra. Kien f'dan iż-żmien ukoll li ddaħlet is-sistema tal-prepaid postage. Eżatt malli laħaq Buhagiar kienet ġiet fis-seħħ il-liġi tal-pari passu li jfisser li l-Ingliż u t-Taljan li fuqhom kien hemm kwistjoni kbira għall-hafna snin, jiġu mgħallma flimkien fl-iskejjel primarji, xi haġa li kienet rebħa kbira għall-gvern.

Bejn is-16 u l-25 ta' Frar ta' l-1924 Buhagiar laqa f'Malta ir-reġina Marie tar-Rumanija li kienet tiġi l-kuġina tar-re Ġorġ V ta' l-Ingilterra li allura kien anke is-sovrana ta' Malta. Dak ix-xahar Buhagiar innifsu sar il-kap tal-partit tiegħu flok Mons Panzavecchia li kien irreżenja. Kien għalhekk l-ewwel Prim Ministru kap ta' partit fl-istorja politika Maltija. Żewġ avvenimenti oħra mportanti ġraw f'Ġunju meta Buhagiar ta l-ġurament tal-hatra lill-gvernatur il-ġdid Walter Norris Congreve u f'Awissu ta' wara meta żamm wahda mill-lasti tal-baldakkin waqt l-investitura ta' Mons Mikiel Gonzi bħala lsqof t' Għawdex.

Is-sena finanzjarja dak iż-żmien kienet tispicċa fil-31 ta' Marzu, u allura malli spicċa Jannar 1924 kulhadd beda jistenna l-budget għas-sena l-ġdida. Iżda Buhagiar ittardja din il-prezentazzjoni sal-25 ta' Frar. Il-Prim Ministru qala' hafna kritika fuq dan il-fatt u beda jingħad li peress li minn barra li kien Prim Ministru kien ukoll Ministru tal-Finanzi u tal-Ġustizzja, ma kienx qiegħed ilaħħaq. Fil-fatt Buhagiar kien ried iċedi mqar il-Ministeru tal-Finanzi iżda tal-partit tiegħu stess ma hallewħx. Il-budget ma laħaqx għadda sa l-aħħar ta' Marzu u l-gvern kellu jipprovidi għall-amministrazzjoni billi jivvota flus għal-tliet xhur biss. B'hekk ġew pprovduti l-fondi meħtieġa sa l-aħħar ta' Ġunju.

Dak iż-żmien gvern kien idum tliet snin qabel imur għall-elezzjoni għall-kuntrarju tal-lum fejn idum hamsa. Peress li l-leġislatura kienet ġiet inawgurata fl-1921 l-parlament ġie xolt fit-22 t'April u l-elezzjonijiet mhabbra għad-9 u l-10 ta' Ġunju. Buhagiar reġa hareġ fuq is-sitt distrett fejn ġab 601 u hareġ ukoll fuq l-ewwel li kien jikkonsisti f'parti mill-belt Valletta. Hawnhekk kien elett b'319 vot. L-elezzjonijiet taw tkaxkira lill-UPM li l-kandidati tiegħu inkluż Buhagiar innifsu fuq is-sitt distrett, naqqsu l-voti tagħhom. Naqsulu wkoll is-siġġijiet għaliex issa kellu għaxra minn 32 l-istess bħall-Paritit Kostituzzjonali l-aktar partit meqjus għadu tal-UPM. Iżda kien għad kellu l-maġġoranza fis-senat u kien l-aktar partit li minkejja kollox kellu ċans jakkwista l-fiducja tal-maġġoranza tad-deputati. Għalhekk il-gvernatur Congreve ta lil Buhagiar l-inkarigu li jerga' jifforma gvern. Buhagiar ma nneħxilx jagħmel gvern ta' koalizzjoni mal-Laburisti iżda ottjena garanzja mill-Laburisti li dawn jgħinuh fil-Parlament fuq dak li kienu jaqblu miegħu. Fil-ġranet ta' wara fil-fatt bi ftehim mal-partit Laburista l-gvern ta' Buhagiar ipprezenta liġi biex l-edukazzjoni ssir obligatorja.

Iżda ffit ġimghat wara waqt li kien qed jipprezenta l-budget il-Laburisti vvutaw kontra minhabba dik il-parti tal-budget li tarrigwarda l-pagament tal-Ministri li Buhagiar ried jinforza b'ligi. Il-gvern waqa' fil-11 t'Awissu 1924 u biex tiġi evitata elezzjoni oħra daqshekk malajr Buhagiar daħal fi trattativi mal-Partit Demokratiku Nazzjonalista li kellu hames sigġijiet. Fit-18 t'Awissu ġie ffirmat gvern ta' koalizzjoni bejn dawn it-tnejn. Bhala riżultat ta' dan it-tibdil li kien hemm fil-kabinet Buhagiar ma baqax Ministru tal-Finanzi. Kien ittammat li din il-koalizzjoni bil-ghajnuna ta' żewġ membri Laburisti li kellhom xi ftit tad-differenzi mal-kumplement tal-partit tagħhom kienet iżzomm il-gvern fil-wiċċ fil-parlament. Fil-frattemp ġie pprezentat il-budget li għall-ewwel darba mill-1921 wera zieda fin-nefqa tal-gvern. Biex għadda però u ma reġax waqa l-gvern il-Prim Ministru kellu jirtira dik il-parti li tarrigwarda l-pagament tal-ministri. Ġiet apporvata l-ligi' ta' l-edukazzjoni obbligatorja u ligi tal-kera li tiddefendi l-interessi tal-haddiema.

Buhagiar ma kienx destinat li jkompli jreġi l-gvern fit-tul. L-imħallef Mifsud kien miet f'Lulju ta' 1924 u kien hemm bżonn li jiġi nominat imħallef ieħor u dan kien responsabbiltà ta' Buhagiar bhala Prim Ministru. Hu ddeċieda li jinnomina lulu nnifsu, pass li kien xi ftit jew wisq kontroversjali. Kien hemm min ikkritikah u gazetta lokali pinġietu f'karikatura jħares lejn il-mera u jgħid li qed jinnomina lill-persuna ta' quddiemu mħallef. Ma saret l-ebda protesta uffiċjali u l-ghada li ta r-riżenja tiegħu, fit-23 ta' Settembru 1924 huwa lahaq imħallef. Fir-realtà Buhagiar kien iktar iħobb il-ligi milli l-politika. Barra minn hekk kellu familja xi jrabbu u fi żmien fejn ridt taqta bi snienek biex tgħix ried jggarantixxi għajxien diċenti għalihom.

Matul is-snin ta' wara serva fi qrati differenti skond l-ordni tas-superjorità li hi applikata fil-qorti. Naturalment aktar ma beda jgħaddi ż-żmien u l-imħallfin li kienu akbar minnu fl-età bdew jirtiraw beda jpoġġi fi qrati aktar importanti sakemm sar parti mill-qorti ta' l-appell. Xi drabi wkoll għamilha ta' Prim Imħallef fl-assenza tal-Prim Imħallef proprja. Fix-xogħol tiegħu fil-qorti qala' hafna tifhir għall-mod Prattiku li bih kien jagħti s-sentenzi. Kien jimxi fuq dak li tgħid il-ligi iżda kien jagħti mportanza wkoll għal dak li jgħidlu s-sens komun għaliex ġieli jiġri li l-ligi tkun xi ffit maqtugħa mir-realtà. Kien fill-fatt qiegħed il-qorti nhar is-Sibt 23 ta' Ġunju 1934 meta tah uġiġh qawwi f'żaqqu. Kien attack ta' l-appendiċite, u ttiehed l-isptar tal-Blue Sisters f'San Ġiljan. Għalkemm ma kienx gravi qaleb għall-ġhar f'daqqa waħda u miet l-Erbgha ta' wara. Il-funeral sar jumejn wara u Buhagiar ndifen fiċ-Ċimiterju ta' l-Addolorata. Diżgrazzjatament m'hemm l-ebda sinjal tiegħu fuq qabru għalkemm kull sena f'nhar l-Indipendenza jitpoġġa bukkett fjuri mill-Kumitat Festi Nazzjonali bħalma jsir għall-Prim Ministri l-oħra li mietu. Hemm Triq il-Qrendi u oħra Birkirkara msemmija għalih. Mill-hamest itfal li kellu, tnejn Edgar u William kienu wkoll Presidenti tas-soċjetà Duke of Connaught. Jeffrey J. Sciberras



*Ċerimonja li saret fil-bidu t'Ottubru 1922 meta l-emigranti Karkariżi ta' Detroit fl-Istati Uniti bagħtu standard lill-Banda Duke of Connaught. Dan ġie pprezentat lil Francesco Buhagiar bhala president tal-każin mill-Ministru ta' l-Emigrazzjoni ta' dak iż-żmien William Savona.*